



Ġabra tal-ġurisprudenza

KONKLUŻJONIJIET TAL-AVUKAT ĠENERALI
KOKOTT
ipprezentati fit-18 ta' Ottubru 2012¹

Kawża C-260/11

**David Edwards
Lilian Pallikaropoulos
Regina
vs
Environment Agencyvs
First Secretary of Statevs
Secretary of State for Environment, Food and Rural Affairs**

[talba għal deċiżjoni preliminari mressqa mis-Supreme Court (ir-Renju Unit)]

“(Konvenzjoni ta’ Århus — Direttiva 2003/35/KE — Direttiva 85/337/KEE — Evalwazzjoni tal-effetti ta’ proġetti fuq l-ambjent — Direttiva 96/61/KE — Prevenzjoni u kontroll integrati tat-tniġġis — Aċċess għall-ġustizzja — Kuncett ta’ “spiża projbittiva” ta’ proċeduri ġudizzjarji)”

I – Introduzzjoni

1. Kemm għandhom jiswew proċeduri ġudizzjarji fuq kwistjoni ambjentali? Din il-mistoqsija hija s-sugġett ta’ din it-talba għal deċiżjoni preliminari. Skont il-Konvenzjoni ta’ Århus² u d-dispożizzjonijiet li jimplementawha fid-Direttiva 85/337/KEE dwar l-evalwazzjoni tal-effetti fuq l-ambjent (iktar ’il quddiem id-“Direttiva EEA”)³ u fid-Direttiva 96/61/KE dwar il-prevenzjoni u l-kontroll integrat tat-tniġġis (iktar ’il-quddiem id-“Direttiva PKI”)⁴, il-proċeduri ġudizzjarji fi kwistjonijiet ambjentali ma għandux ikollhom “spiża projbittiva”.

2. Madankollu, fil-qrati fl-Ingilterra u f’Wales hemm riskji kunsiderevoli rigward l-ispejjeż, b’mod partikolari minhabba d-drittijiet normalment imħallsa lill-avukati hemmhekk. Is-Supreme Court qiegħda għalhekk tistaqsi, wara l-konkluzjoni ta’ proċeduri ambjentali, kif għandha tapplika l-Konvenzjoni u d-dispożizzjonijiet korrispondenti tad-Direttivi fi kwistjoni li tirrigwarda l-kap tal-ispejjeż.

1 — Lingwa oriġinali: il-Ġermaniż.

2 — Konvenzjoni dwar l-aċċess għall-informazzjoni, il-partecipazzjoni pubblika fit-tehd ta’ deċiżjonijiet u l-aċċess għall-ġustizzja fi kwistjonijiet ambjentali (ĠU 2005 L 124, p. 4).

3 — Direttiva tal-Kunsill 85/337/KEE, tas-27 ta’ Ġunju 1985, dwar l-istima tal-effetti ta’ ċerti proġetti pubbliċi u privati fuq l-ambjent (ĠU Edizzjoni Speċjali bil-Malti, Kapitolu 15, Vol. 1, p. 248) kif emendata bid-Direttiva 2003/35/KE tal-Parlament Ewropew u tal-Kunsill, tas-26 ta’ Mejju 2003, li tipprovdi għall-partecipazzjoni pubblika rigward it-tfassil ta’ ċerti pjani u programmi li għandhom x’jaqsmu mal-ambjent u li temenda d-Direttivi tal-Kunsill 85/337/KEE u 96/61/KE rigward il-partecipazzjoni pubblika u l-aċċess għall-ġustizzja (ĠU Edizzjoni Speċjali bil-Malti, Kapitolu 15, Vol. 7, p. 466); ikkodifikata bid-Direttiva 2011/92/UE tal-Parlament Ewropew u tal-Kunsill, tat-13 ta’ Dicembru 2011, dwar l-istima tal-effetti ta’ ċerti proġetti pubbliċi u privati fuq l-ambjent (ĠU 2012 L 26, p. 1).

4 — Direttiva tal-Kunsill 96/61/KE, tal-24 ta’ Settembru 1996, dwar il-prevenzjoni u l-kontroll integrat tat-tniġġis (ĠU Edizzjoni Speċjali bil-Malti, Kapitolu 15, Vol. 3, p. 80), kif emendata bid-Direttiva 2003/35; ikkodifikata bid-Direttiva 2008/1/KE tal-Parlament Ewropew u tal-Kunsill, tal-15 ta’ Jannar 2008, dwar il-prevenzjoni u l-kontroll integrati tat-tniġġis (ĠU 2008 L 24, p. 8) u ssostitwita bid-Direttiva 2010/75/UE tal-Parlament Ewropew u tal-Kunsill, tal-24 ta’ Novembru 2010, dwar l-emissjonijiet industrijali (il-prevenzjoni u l-kontroll integrati tat-tniġġis) (ĠU 2010 L 334, p. 17).

II – Kuntest ġuridiku

A – *Dritt internazzjonali*

3. Ir-regoli rilevanti għall-ispejjeż legali fi proċeduri ambjentali jinsabu fil-Konvenzjoni ta' Århus, li għet iffirmata mill-Komunità Ewropea ta' dakinhar fil-25 ta' Ġunju 1998 f'Århus (id-Danimarka)⁵.

4. L-aċċess għall-ġustizzja huwa indirizzat fis-seba', fit-tmien u fit-tmintax-il premissa tal-preambolu tal-Konvenzjoni:

“Wara li rrikonnoxxew li kull persuna għandha d-dritt li tgħix f'ambjent xieraq għas-saħħa u l-benesseri tiegħu jew tagħha, u d-dmir, kemm individwali u kemm f'assoċjazzjoni ma' oħrajn, li tħares u ttejjeb l-ambjent għall-benefiċċju tal-ġenerazzjonijiet preżenti u futuri,

Wara li kkunsidraw li, sabiex ikunu f'pożizzjoni li jasserixxu dan id-dritt u josservaw dan id-dmir, iċ-ċittadini jrid ikollhom aċċess għal informazzjoni, ikunu intitolati li jippartecipaw fit-teħid ta' deċiżjonijiet u jkollhom aċċess għall-ġustizzja fi kwistjonijiet ambjentali, filwaqt li jiġi rrikonnoxxut f'dan ir-rigward li iċ-ċittadini jista' jkollhom il-bżonn ta' assistenza sabiex jeżerċitaw id-drittijiet tagħhom,

[...]

Imħassba li mekkaniżmi ġudizzjarji effettivi għandhom ikunu aċċessibbli għall-pubbliku, inklużi organizzazzjonijiet, sabiex l-interessi legittimi tiegħu jkunu protetti u l-liġi tiġi infurzata.” [traduzzjoni mhux ufficjali]

5. L-għan fundamentali tal-Konvenzjoni huwa pprovdut fl-Artikolu 1:

“Għal finijiet ta' kontribuzzjoni għall-ħarsien tad-dritt ta' kull persuna ta' ġenerazzjonijiet preżenti u futuri, li tgħix f'ambjent xieraq sabiex jiżgura s-saħħa u l-benesseri tagħha, kull Parti għandha tiggarrantixxi d-drittijiet ta' aċċess għall-informazzjoni dwar l-ambjent, il-partecipazzjoni tal-pubbliku fit-teħid tad-deċiżjonijiet u l-aċċess għall-ġustizzja fi kwistjonijiet ambjentali b'mod konformi mad-dispożizzjonijiet ta' din il-konvenzjoni.” [traduzzjoni mhux ufficjali]

6. L-Artikolu 3(8) tal-Konvenzjoni jsemmi l-ispejjeż fi proċeduri ġudizzjarji:

“Kull Parti għandha tiżgura li l-persuni li jeżerċitaw id-drittijiet tagħhom skont id-dispożizzjonijiet ta' din il-konvenzjoni ma jiġu bl-ebda mod ippenalizzati, ippersegwitati jew suġġetti għal miżuri vessatorji minħabba l-involvement tagħhom. Din id-dispożizzjoni ma tippregudikax is-setgħat tal-qrati nazzjonali li jattribwixxu spejjeż ta' ammont raġonevoli fil-proċeduri ġudizzjarji.” [traduzzjoni mhux ufficjali]

7. L-Artikolu 9 tal-Konvenzjoni jirregola l-aċċess għall-ġustizzja fi kwistjonijiet ambjentali. L-Artikolu 9(4) u (5) jirreferi *inter alia* għall-ispejjeż:

“(4) Barra dan, u bla ħsara għall-paragrafu 1 iktar 'il fuq, il-proċeduri msemmija fil-paragrafi 1, 2 u 3 iktar 'il fuq għandhom joffru rimedji suffiċjenti u effettivi, inkluż rimedju permezz ta' inġunzjoni skont kif xieraq, u għandhom ikunu ġusti, retti, f'waqthom u ma jiswewx tant li jkunu projbittivi. [...]

5 — Adottata permezz tad-Deċiżjoni tal-Kunsill 2005/370/KE, tas-17 ta' Frar 2005, dwar il-konklużjoni, fisem il-Komunità Ewropea, tal-Konvenzjoni dwar l-aċċess għall-informazzjoni, il-partecipazzjoni pubblika fit-teħid ta' deċiżjonijiet u l-aċċess għall-ġustizzja fi kwistjonijiet ambjentali (GU L 164M, p. 17).

(5) [...] kull Parti [...] għandha tikkunsidra l-istabbiliment ta' mekkaniżmi ta' assistenza xierqa sabiex jitneħħew jew jitnaqqsu ostakoli finanzjarji jew oħrajn għall-aċċess għall-ġustizzja.” [traduzzjoni mhux ufficjali]

8. Finalment, għandu jsir riferiment għall-prattika tat-teħid ta' deċiżjonijiet tal-Kumitat ta' Konformità tal-Konvenzjoni ta' Århus (il-“Kumitat ta' Konformità”). Il-Kumitat ta' Konformità, li huwa kompost minn esperti, kien stabbilit mill-partijiet sabiex jikkontribwixxi għall-istħarriġ, previst fl-Artikolu 15 tal-Konvenzjoni, tal-konformità mad-dispożizzjonijiet tagħha. Il-Kumitat jeżamina qabelxejn ilmenti tal-individwi⁶. Huwa jikkonkludi l-investigazzjonijiet b' “konstatazzjonijiet u rakkomandazzjonijiet”.

B – *Dritt tal-Unjoni*

9. Sabiex timplemment il-Konvenzjoni ta' Århus, id-Direttiva 2003/35/KE⁷ daħhlet l-Artikolu 10a fid-Direttiva EEA u l-Artikolu 15a fid-Direttiva PKI. Dawn iż-żewġ dispożizzjonijiet jirregolaw l-aċċess għall-ġustizzja f'ċerti kwistjonijiet ambjentali u kull waħda minnhom tipprovdi fil-ħames paragrafu⁸:

“Kull proċedura bħal din għandha tkun ġusta, retta, f'waqtha u ma tiswiex tant li tkun projbittiva.”

III – Il-fatti u t-talba għal deċiżjoni preliminari

10. Dawn il-proċeduri għandhom l-oriġini tagħhom frikors ipprezentat minn David Edwards għall-istħarriġ ġudizzjarju ta' deċiżjoni meħuda mill-Aġenzija Ambjentali li toħroġ permess għall-operat ta' fabbrika tas-siment. Milli jidher, l-impriza kkonċernata ma pparteċipatx f'dawn il-proċeduri.

11. Ir-rikors ġie miċhud fl-ewwel istanza fl-2005. D. Edwards imbagħad appella minn din id-deċiżjoni quddiem il-Qorti tal-Appell. Quddiem il-Qorti tal-Appell L. Pallikaropoulos daħlet bħala appellanta għall-bqija tal-proċeduri wara li D. Edwards irtira mill-proċeduri. Ir-responsabbiltà tagħha għall-ispejjeż fil-Qorti tal-Appell kienet mill-bidu limitata għal GBP 2 000. Il-Qorti tal-Appell ċaħdet l-appell u fl-2006 L. Pallikaropoulos ġiet ikkundannata tħallas l-ispejjeż tal-konvenuti, limitati fl-ammont hawn fuq imsemmi.

12. L. Pallikaropoulos imbagħad appellat quddiem il-House of Lords. Fil-bidu tal-proċeduri hija talbet digriet għal-limitazzjoni tal-ispejjeż, sabiex tikseb limitu tar-responsabbiltà tagħha għall-ispejjeż f'dak l-appell. Madankollu, il-House of Lords ċaħdet it-talba tagħha, għaliex *inter alia* hija naqset milli tipprovdi informazzjoni dwar il-mezzi tagħha jew dwar l-identità u l-mezzi tal-persuni li hija kienet tirrappreżenta.

13. Fis-16 ta' April 2008, il-House of Lords ikkonfermat id-deċiżjoni tal-Qorti tal-Appell u ċaħdet l-appell ta' L. Pallikaropoulos. Fit-18 ta' Lulju 2008, il-House of Lords ikkundannat lil L. Pallikaropoulos tħallas l-ispejjeż kollha tal-appell quddiem il-House of Lords.

6 — Ara <http://www.unece.org/env/pp/pubcom.htm>.

7 — Iċċitata fin-nota ta' qiegħ il-paġna 3.

8 — Rispettivament (i) issa t-tieni subparagrafu tal-Artikolu 11(4) tad-Direttiva 2011/92 u (ii) għal perijodu intermedjarju, it-tieni subparagrafu tal-Artikolu 16(4) tad-Direttiva 2008/1 u issa t-tieni subparagrafu tal-Artikolu 25(4) tad-Direttiva 2010/75.

14. Il-kundanna għall-ispejjeż hija issa l-kwistjoni quddiem is-Supreme Court, li ssostitwixxiet lill-House of Lords. F'dawn il-proċeduri, is-Supreme Court ressqet id-domandi li ġejjin lill-Qorti tal-Ġustizzja:

- 1) Il-Qorti tar-rinviju kif għandha taffronta l-kwistjoni tal-kundanna għall-ispejjeż ta' individwu li jkun tilef bħala rikorrent f'rikors fil-qasam tal-ambjent, fid-dawl tar-rekwiżiti tal-Artikolu 9(4) tal-Konvenzjoni ta' Århus, kif implementata bl-Artikolu 10a tad-[Direttiva EEA] u l-Artikolu 15a tad-[Direttiva PKI]?
- 2) Il-kwistjoni dwar jekk din il-proċedura hijiex jew le "spiża projbittiva" fis-sens tal-Artikolu 9(4) tal-Konvenzjoni ta' Århus, kif implementata mid-Direttivi, għandha tiġi deċiża fuq bażi oġġettiva (b'riferiment, pereżempju, għall-kapaċità ta' individwu "medju" li jhallas eventwali spejjeż legali), jew din il-kwistjoni għandha tiġi deċiża fuq bażi suġġettiva (b'riferiment għar-riżorsi tar-rikorrent partikolari), jew inkella fuq il-kumbinazzjoni ta' dawn iż-żewġ bażijiet?
- 3) Dan is-suġġett jaqa' kompletament taħt id-dritt intern tal-Istati Membri sakemm l-għan stabbilit minn dawn id-Direttivi jintlaħaq, jiġifieri li l-proċedura inkwistjoni ma hijiex "spiża projbittiva"?
- 4) Sabiex jiġi ddeterminat jekk din il-proċedura hijiex "spiża projbittiva", huwa relevanti li r-rikorrent ma ġiex verament skoraggūt milli jibda jew ikompli l-proċedura?
- 5) Huwa possibbli li jiġi adottat, fi stadju (i) ta' appell jew (ii) tat-tieni appell, approċċ għal dawn id-domandi differenti minn dak li għandu jittiehed fl-ewwel istanza?

15. L. Pallikaropoulos, ir-Renju Unit tal-Gran Brittanja u l-Irlanda ta' Fuq, ir-Renju tad-Danimarka, l-Irlanda, ir-Repubblika Ellenika u l-Kummissjoni Ewropea issottomettew osservazzjonijiet bil-miktub u pprezentaw argumenti orali fis-seduta tat-13 ta' Settembru 2012.

IV – Analizi legali

16. L-ewwel u t-tielet domandi tas-Supreme Court għandhom jingħataw risposta waħda, peress li jindirizzaw b'mod astratt id-diskrezzjoni li jgawdu l-Istati Membri fl-implementazzjoni tad-dispożizzjonijiet inkwistjoni (ara taħt A). Id-domandi l-oħra dwar aspetti speċifiċi jkun jistgħu jingħataw risposta abbażi tar-risposta li tingħata għal dawn iż-żewġ domandi (ara taħt B, C u D).

A – L-ewwel u t-tielet domandi: diskrezzjoni għal miżuri nazzjonali

17. L-ewwel u t-tielet domandi essenzjalment jistaqsu jekk il-Qorti tal-Ġustizzja tistax tiddeċiedi kif qorti nazzjonali għandha taffronta l-kwistjoni tal-kundanna għall-ispejjeż ta' individwu li jkun tilef bħala rikorrent f'kawża fil-qasam tal-ambjent fid-dawl tar-rekwiżit li jiġu evitati proċeduri ġudizzjarji bi spiża projbittiva, jew jekk din hijiex kompletament kwistjoni li taqa' taħt id-dritt intern tal-Istati Membri, sakemm il-proċeduri inkwistjoni ma jkunux "spiża projbittiva".

18. L-Artikolu 9(4) tal-Konvenzjoni ta' Århus, il-ħames paragrafu tal-Artikolu 10a tad-Direttiva EEA u l-ħames paragrafu tal-Artikolu 15a tad-Direttiva PKI jipprovdu lkoll li proċeduri ambjentali għandhom ikunu ġusti, retti, f'waqthom u ma jiswewx tant li jkun jprojbittivi.

19. Kif innotat mill-Irlanda, skont it-tielet paragrafu tal-Artikolu 228 TFUE, direttiva għandha torbot lil kull Stat Membru li lilu hija indirizzata f'dak li għandu x'jaqsam mar-riżultat li jrid jinkiseb, iżda tħalli l-għażla tal-forom u l-metodi tal-implementazzjoni f'idejn l-awtoritajiet nazzjonali. Din il-libertà fundamentali tal-għażla li jgawdu l-Istati Membri ma hijiex imqiegħda f'dubju għaliex id-Direttivi jimplementaw ukoll dispożizzjoni essenzjalment identika ta' konvenzjoni internazzjonali li fiha l-Unjoni Ewropea hija parti.

20. F'dan il-każ, id-diskrezzjoni mogħtija hija partikolarment wiesgħa għax id-dispożizzjonijiet hawn fuq imsemmija ma jipprovdu ebda regoli oħra dwar kif spejjeż projbittivi għandhom ikunu speċifikament prekluzi.

21. Id-diversità kbira tas-sistemi tal-ispejjeż tal-Istati Membri tenfasizza l-bżonn ta' din id-diskrezzjoni. La l-Artikolu 9(4) tal-Konvenzjoni u lanqas id-dispożizzjonijiet tad-Direttivi ma huma intiżi sabiex jiksbu armonizzazzjoni kompleta ta' dawn is-sistemi tal-ispejjeż. Huma jirrekjedu biss l-adattamenti selettivi neċessarji.

22. Għalhekk jista' jiġi ddikjarat bħala konklużjoni provviżorja li bħala prinċipju huma l-Istati Membri li għandhom jiddeterminaw kif għandu jintlaħaq ir-riżultat stipulat fl-Artikolu 9(4) tal-Konvenzjoni ta' Århus, fl-Artikolu 10a tad-Direttiva EEA u fl-Artikolu 15a tad-Direttiva PKI, jiġifieri li l-proċeduri gudizzjarji koperti ma jiswewx tant li jkunu projbittivi.

23. Madankollu, id-diskrezzjoni li jgawdu l-Istati Membri ma hijiex mingħajr limitu. Il-Qorti tal-Ġustizzja diġà nnotat fir-rigward tal-Konvenzjoni li fin-nuqqas ta' leġislazzjoni tal-Unjoni f'dan il-qasam, huwa l-ordinament ġuridiku nazzjonali ta' kull wieħed mill-Istati Membri li għandu jirregola l-modalitajiet proċedurali ta' azzjonijiet intiżi sabiex jiżguraw il-harsien tad-drittijiet li l-individwi għandhom bis-saħħa tad-dritt tal-Unjoni. L-Istati Membri għandhom ir-responsabbiltà li jiżguraw, f'kull każ, il-protezzjoni effettiva ta' dawn id-drittijiet⁹.

24. Konsegwentement, il-liġijiet tal-Istati Membri għandhom jipprevjenu li f'kull każ individwali l-proċeduri gudizzjarji koperti ma jkunux jiswew tant li jkunu projbittivi.

25. Il-mod kif il-kunċett ta' "spiza projbittiva" għandu jkun interpretat, jiġifieri l-mod kif ir-riżultat previst fl-Artikolu 9(4) tal-Konvenzjoni u fid-Direttivi għandu jkun iddeterminat, ma jistax jithalla f'idejn l-Istati Membri. Il-ħtieġa ta' applikazzjoni uniformi tad-dritt tal-Unjoni tirrikjedi li t-termini ta' dispożizzjoni tad-dritt tal-Unjoni, li ma tinkludi ebda riferiment esplicitu għad-dritt tal-Istati Membri sabiex jiġi stabbilit is-sens u l-portata tagħha, għandhom normalment jingħataw interpretazzjoni awtonoma u uniformi fl-Unjoni kollha li għandha tiġi stabbilita fid-dawl tal-kuntest ta' din id-dispożizzjoni u tal-għan tal-leġislazzjoni inkwistjoni; il-Qorti tal-Ġustizzja tibbaża ruħha wkoll fuq il-prinċipju ta' ugwaljanza f'dan ir-rigward¹⁰. U b'kuntrast, pereżempju, mal-każ tal-kunċetti ta' "interess suffiċjenti" u "ksur ta' dritt", id-Direttivi ma jirreferux għad-dritt nazzjonali fir-rigward tal-kunċett ta' "spiza projbittiva".

9 — Sentenza tat-8 ta' Marzu 2011, Lesoochranárske zoskupenie (C-240/09, Ġabra p. I-1255, punt 47); ara wkoll is-sentenza tal-15 ta' April 2008, Impact (C-268/06, Ġabra p. I-2483, punti 44 *et seq.*).

10 — Sentenzi tat-18 ta' Jannar 1984, Ekro (327/82 Ġabra p. 107, punt 11); tal-14 ta' Frar 2012, Flachglas Torgau (C-204/09, punt 37); u tad-19 ta' Lulju 2012, Pie Optiek (C-376/11, punt 33).

26. Indikazzjonijiet dwar x'inhu intiz bi prevenzjoni ta' proceduri ġudizzjarji li ma jiswewx tant li jkunu projbittivi jistgħu jitnisslu mill-kliem tad-dispożizzjoni, iżda wkoll mill-kuntest tagħha¹¹, jiġifieri, fin-nuqqas ta' indikazzjonijiet ulterjuri fid-Direttiva 2003/35, fuq kollox mill-Konvenzjoni ta' Århus. Barra minn hekk, ir-reqwiziti ġenerali li jirregolaw it-traspożizzjoni u l-implementazzjoni tad-dritt tal-Unjoni huma importanti, b'mod partikolari l-htieġa ta' traspożizzjoni suffiċjentement ċara¹², il-prinċipji ta' effettività u ta' ekwivalenza¹³, u r-rispett tad-drittijiet fundamentali taht id-dritt tal-Unjoni.¹⁴

27. Il-kunċett ta' "eċċessiv", enfasizzat mill-Kummissjoni u li jiddeskrivi l-ispejjeż li għandhom ikunu prekluzi f'ċerti verżjonijiet lingwistiċi tad-Direttivi u fit-traduzzjonijiet korrispondenti tal-Konvenzjoni¹⁵, jista' jirreferi għall-prinċipju ta' proporzjonalità. Dan il-prinċipju għandu jkun osservat f'kull każ ta' interpretazzjoni u implementazzjoni ta' direttivi¹⁶ u naturalment jipprekludi spejjeż eċċessivi għall-aċċess għall-ġustizzja stabbilit mill-Konvenzjoni ta' Århus u d-Direttivi.

28. Madankollu, il-limitazzjoni tal-protezzjoni mill-ispejjeż għall-prinċipju ta' proporzjonalità ma hijiex suffiċjenti. Fit-tliet verżjonijiet li jorbtu tal-Konvenzjoni l-kunċett "eċċessiv" ma jintużax. Skont il-verżjoni Franċiża, l-ispejjeż tal-proċeduri ma għandhomx jiswew tant li jkunu projbittivi¹⁷ u skont il-verżjoni Inġliża l-proċeduri ma għandhomx ikunu spiża projbittiva¹⁸. Il-verżjoni Russa ma tużax il-kunċett ta' "projbittiv", iżda tfittex ukoll li tiżgura li l-proċeduri ma jkunux inaċċessibbli minhabba spejjeż għoljin¹⁹.

29. Għalhekk, ma hijiex biss kwistjoni ta' prevenzjoni tal-ispejjeż li huma eċċessivi, jiġifieri mhux proporzjonati għall-proċeduri, iżda fuq kollox il-proċeduri ma għandhomx ikunu bi spiża tant għolja li tipprekludi t-tweqqiq tal-proċeduri. Spejjeż raġonevoli iżda projbittivi huma possibbli b'mod partikolari fi proċeduri ambjentali li jirrigwardaw proġetti ta' skala kbira, peress li dawn jistgħu jkunu ta' piż kbir f'kull aspett, pereżempju fil-kwistjonijiet legali, xjentifiċi u tekniċi li jqajmu u fin-numru ta' partijiet.

30. Għalhekk issa huwa possibbli li tingħata risposta utli għall-ewwel u t-tielet domandi: skont l-Artikolu 9(4) tal-Konvenzjoni ta' Århus, l-Artikolu 10a tad-Direttiva 85/337/KEE u l-Artikolu 15a tad-Direttiva 96/61/KE, huwa fil-prinċipju fidejn l-Istati Membri li jiddeterminaw kif jevitaw li l-proċeduri ġudizzjarji koperti ma jitwettqux minhabba l-ispejjeż tagħhom. Madankollu, dawn il-miżuri għandhom jiżguraw b'mod suffiċjentement ċar u vinkolanti li l-għanijiet tal-Konvenzjoni ta' Århus ikunu sodisfatti f'kull każ individwali u, fl-istess hin, josservaw il-prinċipji ta' effettività u ta' ekwivalenza u d-drittijiet fundamentali mogħtija mid-dritt tal-Unjoni.

11 — Ara s-sentenza tal-15 ta' Ottubru 2009, Djurgården-Lilla Värtans Miljöskyddsforening (C-263/08, Ġabra p. I-9967, punt 45), dwar ir-rikonoxximent ta' organizzazzjonijiet mhux governattivi.

12 — Sentenzi tat-23 ta' Mejju 1985, Il-Kummissjoni vs Il-Ġermanja (29/84, Ġabra p. 1661, punt 23), u tas-16 ta' Lulju 2009, Il-Kummissjoni vs L-Irlanda (C-427/07, Ġabra p. I-6277, punt 55 u l-ġurisprudenza ċċitata).

13 — Sentenza Lesoochranárske zoskupenie, iċċitata iktar 'il fuq fin-nota ta' qiegħ il-paġna 9 (punti 47 u 48); tat-12 ta' Mejju 2011, Trianel Kohlekraftwerk Lünen (C-115/09, Ġabra p. I-3673, punt 43), u tat-18 ta' Ottubru 2011, Boxus u Roua (C-128/09 sa C-131/09, C-134/09 u C-135/09, Ġabra p. I-9711, punt 52).

14 — Sentenzi tas-27 ta' Ġunju 2006, Il-Parlament vs Il-Kunsill (C-540/03, Ġabra p. I-5769, punt 105); tas-26 ta' Ġunju 2007, Ordre des barreaux francophones et germanophone *et* (C-305/05, Ġabra p. I-5305, punt 68), u tal-1 ta' Lulju 2010, Speranza (C-35/09, Ġabra p. I-6581, punt 28).

15 — Barra mill-verżjoni Ġermaniża, jidher li dan japplika wkoll għall-verżjoni Ċeka, Spanjola, Ungeriza, Taljana, Litwana, Latvjana, Olandiża, Pollakka u Portugiża tad-dispożizzjonijiet rilevanti.

16 — Sentenza Speranza (iċċitata iktar 'il fuq fin-nota ta' qiegħ il-paġna 14), punti 28 u 29.

17 — Il-verżjoni Franċiża tipprovdi: "[L]es procédures [...] doivent être objectives, équitables et rapides sans que leur coût soit prohibitif."

18 — Il-verżjoni Inġliża tipprovdi: "[T]he procedures [...] shall [...] be fair, equitable, timely and not prohibitively expensive."

19 — Il-verżjoni Russa tal-Artikolu 9(4) tipprovdi: "Помимо и без ущерба для пункта 1 выше процедуры, упомянутые выше в пунктах 1, 2 и 3, должны обеспечивать адекватные и эффективные средства правовой защиты, включая при необходимости средства правовой защиты в виде судебного запрещения, и быть справедливыми, беспристрастными, своевременными и не связанными с недоступно высокими затратами."

B – *It-tieni domanda – il-kriterji rilevanti*

31. Fit-tieni lok, is-Supreme Court tixtieq tkun taf jekk il-kwistjoni dwar jekk proċedura hijiex jew le “spiza projbittiva” għandhiex tiġi deċiża fuq bażi oġġettiva jew suġġettiva jew permezz ta’ dawn it-tnejn flimkien. Bħala eżempju, hija ssemmi l-kapaċità ta’ individwu “medju” li jhallas u r-rizorsi tar-rikorrent partikolari.

32. Fl-aħħar mill-aħħar din id-domanda tistaqsi, essenzjalment, kif qorti nazzjonali għandha tiddeciedi jekk l-ispejjeż ta’ kawża għadhomx kompatabbli mal-Artikolu 9(4) tal-Konvenzjoni ta’ Århus u mad-dispożizzjonijiet fid-Direttivi li jimplementawha.

33. Il-Qorti tal-Ġustizzja ma tistax tagħti risposta kompleta u definittiva għal din id-domanda mhux biss minhabba d-diskrezzjoni li jgawdu l-Istati Membri, iżda wkoll minhabba d-diversi xenarji possibbli. Madankollu, il-kuntest tal-Artikolu 9(4) tal-Konvenzjoni ta’ Århus jagħti l-possibbiltà li jiġu identifikati aspetti li jistgħu jkunu utli fid-determinazzjoni ta’ spejjeż permissibbli.

34. Għandu jiġi ddikjarat, l-ewwel nett, li l-Artikolu 3(8) tal-Konvenzjoni ta’ Århus jippermetti b’mod esplicitu spejjeż raġonevoli. Fil-fatt l-Artikolu 9(4) u d-dispożizzjonijiet tad-Direttivi ma jipprekludux kundanna għall-ispejjeż hlief jekk l-ammont ikun projbittiv²⁰.

35. Ma hemmx kriterji sempliċi li jirregolaw meta l-ispejjeż huma projbittivi. Meta l-Qorti tal-Ġustizzja ddecidiet li spejjeż li ammontaw għal EUR 20 u EUR 45 ma kinux jikkostitwixxu ostakolu għall-eżerċizzju tad-drittijiet ta’ partecipazzjoni fl-evalwazzjoni tal-effett fuq l-ambjent, hija ma indikat l-ebda raġuni li fuqha bbażat din il-kunsiderazzjoni²¹. Lanqas ma tat raġunijiet għal xiex l-ispejjeż diretti għall-ghoti ta’ informazzjoni dwar l-ambjent, sal-ammont ta’ madwar EUR 5 000, ma għandhomx jiskoraġġixxu persuni milli jeżerċitaw id-dritt għal tali informazzjoni, filwaqt li spejjeż indiretti, bhal kontribuzzjoni għall-ispejjeż fissi tal-awtorità, għandu jkollhom dan l-effett²².

36. Il-Kumitat ta’ Konformità²³ diġà ta l-opinjoni tiegħu fuq il-kwistjoni tal-ispejjeż projbittivi f’diversi okkażjonijiet, prinċipalment fir-rigward tar-Renju Unit²⁴. F’kull każ huwa għamel evalwazzjoni kompleta taċ-ċirkustanzi tal-każ individwali u tas-sistema nazzjonali. Dan l-approċċ huwa neċessarju peress li l-Artikolu 9(4) tal-Konvenzjoni – bħad-dispożizzjonijiet tad-Direttivi – ma jipprovdi l-ebda kriterji speċifiċi.

37. Il-Kummissjoni tirreferi wkoll għal-kawża *Kreuz*²⁵ quddiem il-Qorti Ewropea tad-Drittijiet tal-Bniedem. Madankollu, dak il-każ ma kienx jikkonċerna l-ispejjeż kollha tal-proċeduri ġudizzjarji, iżda depożitu kbir ta’ spejjeż tal-qorti li kien pagabbli mir-rikorrent. F’dan il-kuntest, il-Qorti Ewropea tad-Drittijiet tal-Bniedem innotat li l-ammont kien ekwivalenti għall-paga annwali *medja* fl-Istat inkwistjoni. Skont il-Kummissjoni, din hija indikazzjoni li ssostni standard oġġettiv. Madankollu, din l-idea ma tirrizzultax fil-bqija tar-raġunijiet tas-sentenza. Kif innota r-Renju Unit, il-kwistjoni prinċipali kienet pjuttost il-kapaċità finanzjarja individwali tal-persuna kkonċernata, li huwa standard suġġettiv²⁶.

20 — Sentenza Il-Kummissjoni vs L-Irlanda, iċċitata iktar ‘il fuq, fin-nota ta’ qiegħ il-paġna 12 (punt 92).

21 — Sentenza tad-9 ta’ Novembru 2006, Il-Kummissjoni vs L-Irlanda (C-216/05, Ġabra p. I-10787, punt 45).

22 — Sentenza tad-9 ta’ Settembru 1996, Il-Kummissjoni vs Il-Ġermanja (C-61/97, Ġabra p. I-3989, punti 47 *et seq.*).

23 — Rigward il-Kumitat tal-Konformità tal-Konvenzjoni ta’ Århus, ara iktar ‘il fuq, punt 8.

24 — Konstatazzjonijiet u rakkomandazzjonijiet tal-24 ta’ Settembru 2010, Morgan u Baker vs Ir-Renju Unit (ACCC/C/2008/23, ECE/MP.PP/C.1/2010/6/Add.1, punt 49), Cultra Residents’ Association vs Ir-Renju Unit (ACCC/C/2008/27, punti 44 u 45) u ClientEarth *et vs Ir-Renju Unit* (ACCC/C/2008/33, ECE/MP.PP/C.1/2010/6/Add.3, punt 128 *et seq.*), u tat-30 ta’ Marzu 2012, DOF vs Id-Danimarka (ACCC/C/2011/57, ECE/MP.PP/C.1/2012/7, punt 45 *et seq.*).

25 — Qorti Ewropea tad-Drittijiet tal-Bniedem, sentenza Kreuz vs Il-Polonja tad-19 ta’ Ġunju 2001 (Rikors Nru 28249/95, Ġabra ta’ sentenzi u deċiżjonijiet 2001-VI, punti 61 *et seq.*).

26 — Ara wkoll is-sentenzi tal-Qorti Ewropea tad-Drittijiet tal-Bniedem tas-26 ta’ Lulju 2005, Podbielski u PPU Polpure vs Il-Polonja (Rikors Nru 39199/98, punt 67), u tal-10 ta’ Jannar 2006, Teltronic-CATV vs Il-Polonja (Rikors Nru 48140/99, b’mod partikolari l-punti 50 *et seq.*), li jirrigwardjaw depożiti hafna inqas.

38. Il-kapaċità finanzjarja individwali hija wkoll rilevanti fir-rigward tal-prinċipju ta' protezzjoni ġudizzjarja effettiva għall-finijiet tal-Artikolu 47 tal-Karta tad-Drittijiet Fundamentali. Skont it-tielet paragrafu tal-Artikolu 47, għandha tinghata għajnuna legali lil dawk li ma jkollhomx mezzi biżżejjed, fil-każijiet fejn din l-għajnuna hija meħtieġa sabiex jiġi żgurat aċċess effettiv għall-ġustizzja. Huwa minnu li, taħt l-Artikolu 9(5), il-Konvenzjoni ma tirrikjedix b'mod assolut l-introduzzjoni ta' mekkaniżmi ta' assistenza bħall-għajnuna legali²⁷, iżda tirrikjedi biss kunsiderazzjoni ta' "l-istabbiliment ta' mekkaniżmi ta' assistenza xierqa". Madankollu, l-għajnuna legali f'ċerti każijiet tippermetti li jiġu evitati riskji fir-rigward ta' spejjeż projbittivi²⁸. Sa fejn jikkonċerna l-infurzar tad-dispożizzjonijiet tad-dritt tal-Unjoni, l-għajnuna legali tista' tkun assolutament neċessarja wkoll jekk ir-riskji fir-rigward tal-ispejjeż, li fil-prinċipju huma aċċettabbli, jikkostitwixxu ostakolu insuperabbli għall-aċċess għall-ġustizzja minhabba l-kapaċità ta' hlas limitata tal-persuna kkonċernata²⁹.

39. Madankollu, kif ġustament innotat mill-Kummissjoni, il-protezzjoni ġudizzjarja pprovduta mill-Konvenzjoni ta' Århus tmur lil hinn mill-protezzjoni ġudizzjarja effettiva pprovduta mill-Artikolu 47 tal-Karta tad-Drittijiet Fundamentali. L-Artikolu 47 jirrigwarda b'mod esplicitu l-protezzjoni tad-drittijiet *individwali*. Il-bażi tal-evalwazzjoni tan-neċessità tal-għoti tal-għajnuna għall-protezzjoni legali effettiva hija għalhekk il-persuna stess li d-drittijiet u l-libertajiet tagħha ggarantiti mid-dritt tal-Unjoni nkisru, iktar milli l-interess ġenerali tas-soċjetà, anki jekk dan tal-aħħar jista' jkun wieħed mill-elementi ta' evalwazzjoni tan-neċessità tal-għajnuna³⁰.

40. Protezzjoni ġudizzjarja fi kwistjonijiet tal-ambjent, min-naħa l-oħra, isservi ġeneralment mhux biss l-interessi individwali tar-rikorrenti, iżda wkoll, jew anki esklużivament, l-interess ġenerali. Dan l-interess ġenerali għandu importanza kbira fl-Unjoni Ewropea, peress li livell għoli ta' protezzjoni tal-ambjent huwa wieħed mill-għanijiet tal-Unjoni Ewropea skont l-Artikolu 191(2) TFUE u l-Artikolu 37 tal-Karta tad-Drittijiet Fundamentali³¹.

41. Il-Konvenzjoni tippredvi dan l-interess doppju. Skont l-Artikolu 1, kull parti għandha tigarantixxi d-dritt ta' aċċess għall-ġustizzja fi kwistjonijiet ambjentali sabiex tikkontribwixxi għall-protezzjoni tad-dritt ta' *kull wieħed*, fil-ġenerazzjonijiet preżenti u futuri, li jgħix f'ambjent xieraq li jiżgura s-saħħa u l-benesseri tiegħu. Is-seba' u t-tmien premessi tal-preambolu tal-Konvenzjoni jikkonfermaw dan l-għan u jissupplimentawh bid-*dmir* ta' kull persuna li tħares u ttejjeb l-ambjent għall-benefiċċju tal-ġenerazzjonijiet preżenti u futuri. Għaldaqstant, skont it-tmintax-il premessa tagħha, il-Konvenzjoni hija intiża sabiex mekkaniżmi ġudizzjarji effettivi jkunu aċċessibbli għall-pubbliku, inklużi organizzazzjonijiet, sabiex l-interessi legittimi tagħhom jiġu protetti u *l-liġi tiġi infurzata*.

42. Ir-rikonossiment tal-interess ġenerali għall-protezzjoni tal-ambjent huwa importanti speċjalment minhabba li jista' jkun hemm ħafna każijiet fejn l-interessi legalment protetti ta' individwi partikolari ma humiex affettwati jew huma affettwati minimament biss. Madankollu, l-ambjent ma jistax jiddefendi lilu nnisfu quddiem qorti, iżda għandu bżonn li jkun irrappreżentat, pereżempju minn ċittadini attivi jew organizzazzjonijiet mhux governattivi.

27 — Iżda ara Kumitat ta' Konformità, Konstatazzjonijiet u rakkomandazzjonijiet tat-18 ta' Ġunju 2010, Plataforma Contra la Contaminación del Almendralejo vs Spanja (ACCC/C/2009/36, ECE/MP.PP/C.1/2010/4/Add.2, p. 12, punt 66).

28 — Kumitat ta' Konformità, Konstatazzjonijiet u rakkomandazzjonijiet, ClientEarth *et vs* Ir-Renju Unit, iċċitata fin-nota ta' qiegħ il-paġna 24 (punt 92).

29 — Ara s-sentenza tat-22 ta' Diċembru 2010, DEB (C-279/09, Ġabra p. I-13849, punti 60 u 61), u d-digriet tat-13 ta' Ġunju 2012, GREP (C-156/12, punti 40 *et seq*).

30 — Sentenza DEB, iċċitata iktar 'il fuq fin-nota ta' qiegħ il-paġna 29 (punt 42).

31 — Ara wkoll id-disa' premessa tal-preambolu tat-Trattat dwar l-Unjoni Ewropea u l-Artikolu 11 TFUE.

43. L-interess doppju fil-protezzjoni tal-ambjent ma jippermettix li jiġu evitati r-riskji f'termini ta' spejjeż projbittivi billi tiġi kkunsidrata biss il-kapaċità ta' hlas ta' dawk li jippruvaw jinfurzew il-liġi ambjentali. Ma għandux ikun mistenni li dawn ibatu r-riskju kollu fir-rigward tal-ispejjeż tal-proċeduri ġudizzjarji sal-limiti tal-kapaċità ta' hlas tagħhom stess jekk il-proċeduri jservu wkoll, jew saħansitra esklużivament, l-interess ġenerali.

44. Għalhekk, fl-evalwazzjoni dwar jekk l-ispejjeż tal-proċeduri humiex projbittivi, għandu debitament jiġi kkunsidrat l-interess ġenerali involut. Barra minn hekk, il-Kumitat ta' Konformità ġustament jiddeduċi dan ukoll mill-proċeduri ġusti rikjesti bl-istess mod mill-Artikolu 9(4) tal-Konvenzjoni³².

45. Il-kunsiderazzjoni tal-interess ġenerali ma tannullax, madankollu, l-inklużjoni ta' kwalunkwe interess individwali tar-rikorrenti. Persuna li tgħaqqad interessi ekonomiċi individwali estensivi ma' proċeduri għall-infurzar tal-liġi ambjentali tista', bħala regola, tistenna li jkollha riskji iktar għoljin fir-rigward tal-ispejjeż minn persuna li ma tista' tantiċipa ebda benefiċċju ekonomiku. Il-limitu sabiex jiġu aċċettati spejjeż projbittivi jista' għalhekk ikun oġhla fejn hemm interessi ekonomiċi individwali. Huwa possibbli li dan jispjega għaliex, f'kawża dwar inkonvenjent ta' rwejjaħ bejn persuni li kienu ġirien, u għalhekk każ b'interess ġenerali relattivament baxx, il-Kumitat ta' Konformità ma kkunsidrax talba ta' iktar minn GBP 5 000 bħala parti mill-ispejjeż bħala projbittiva³³.

46. Għall-kuntrarju, il-preżenza ta' interessi individwali ma jistgħux jipprekludu milli jiġu kkunsidrati l-interessi ġenerali li jkunu wkoll qegħdin jiġu segwiti. Perezempju, l-interessi individwali ta' ftit persuni affettwati minn proġett ta' ajruport ma jistgħux, fl-evalwazzjoni tal-ispejjeż permissibbli, jiġġustifikaw li l-interess ġenerali kunsiderevoli jiġi injorat f'każ fejn jirriżulta li l-grupp ta' dawk affettwati huwa ferm iktar wiesa'³⁴.

47. Il-prospetti ta' suċċess jistgħu wkoll ikunu rilevanti f'dak li jirrigwarda l-interess ġenerali. Kawża li żgur ma tistax tintrebaħ ma hijiex fl-interess ġenerali, anki jekk fil-prinċipju l-pubbliku għandu interess fis-suġġett tagħha.

48. Fir-rigward tal-livell tal-ispejjeż permissibbli, huwa fl-aħħar nett sinjifikattiv li d-dispożizzjonijiet tal-Konvenzjoni dwar proċeduri ġudizzjarji jiġu interpretati bil-għan li jiżguraw "aċċess wiesa' għall-ġustizzja"³⁵. Huwa minnu li l-"aċċess wiesa' għall-ġustizzja" huwa msemmi biss esplicitament fl-Artikolu 9(2) tal-Konvenzjoni u fid-dispożizzjonijiet korrispondenti tad-Direttivi inkonnessjoni mal-prekondizzjonijiet għall-kawża relatata ma' interess suffiċjenti jew ksur ta' dritt. Madankollu, l-Artikolu 9(2) tal-inqas jagħmilha ċara li dan huwa l-għan ġenerali tal-Konvenzjoni. Dan il-prinċipju ta' interpretazzjoni għandu għalhekk japplika wkoll fid-determinazzjoni ta' spejjeż permissibbli. Ma jkunx kompatibbli ma' aċċess wiesa' għall-ġustizzja jekk ir-riskji kunsiderevoli fir-rigward tal-ispejjeż jistgħu, bħala regola, jipprekludu l-proċeduri.

49. Għaldaqstant, ir-risposta għat-tieni domanda għandha tkun li fl-analiżi ta' jekk l-ispejjeż tal-proċeduri humiex projbittivi, għandhom jiġu kkunsidrati ċ-ċirkustanzi oġġettivi u suġġettivi tal-każ, bil-għan li jingħata aċċess wiesa' għall-ġustizzja. L-insuffiċjenza tal-kapaċità finanzjarja tar-rikorrent ma għandhiex tohloq ostakolu għall-proċeduri. Huwa dejjem neċessarju, u għalhekk anki fid-determinazzjoni tal-ispejjeż li jistgħu jkunu mistennija minn rikorrenti li għandhom il-kapaċità li jhallsu, li jiġi kkunsidrat l-interess ġenerali fil-protezzjoni tal-ambjent fil-każ inkwistjoni.

32 — Ara l-Konstatazzjonijiet u rakkomandazzjonijiet *Cultra Residents' Association vs Ir-Renju Unit*, iċċitati iktar 'il fuq fin-nota ta' qiegħ il-paġna 24 (punt 45).

33 — Konstatazzjonijiet u rakkomandazzjonijiet *Morgan and Baker vs Ir-Renju Unit*, iċċitati iktar 'il fuq (punt 49).

34 — Dan jidher mill-Konstatazzjonijiet u rakkomandazzjonijiet *Cultra Residents' Association vs Ir-Renju Unit*, iċċitati iktar 'il fuq fin-nota ta' qiegħ il-paġna 24.

35 — Ara s-sentenza *Djurgården-Lilla Värtans Miljöskyddsforening*, iċċitata iktar 'il fuq fin-nota ta' qiegħ il-paġna 11 (punt 45) dwar ir-rikonnoxximent ta' organizzazzjonijiet mhux governattivi.

C – *Ir-raba domanda – dissważjoni effettiva*

50. Ir-raba' domanda tistaqsi jekk huwiex rilevanti li fil-fatt ir-rikorrent ma ġiex skoraġġut milli jibda jew ikompli l-proċedura.

51. Approċċ simili jista' jagħmel il-projbizzjoni ta' spejjeż projbittivi inutili: jekk il-proċeduri saru huwa evidenti li r-riskju fir-rigward tal-ispejjeż ma pprekludihomx. Fin-nuqqas ta' proċeduri, il-kwistjoni ta' spejjeż tibqa' ipotetika. Madankollu, din ma tistax tkun il-konklużjoni.

52. Il-kwistjoni tista' tkun spjegata bil-fatt li fir-Renju Unit hemm il-possibbiltà, qabel is-smigh tal-mertu, ta' deċiżjoni fuq rikors għal digriet għall-protezzjoni mill-ispejjeż. Għalhekk, fil-kawża prinċipali, ir-riskju ta' L. Pallikaropoulos fir-rigward tal-ispejjeż quddiem il-Qorti tal-Appell kien limitat għal GBP 2 000, filwaqt li fl-aħhar istanza, quddiem il-House of Lords, ir-rikors tagħha għal digriet għall-protezzjoni mill-ispejjeż ġie miċhud. Mill-fatt li madankollu L. Pallikaropoulos kompliet bl-appell tagħha quddiem il-House of Lords jista' jkun dedott li r-riskju fir-rigward tal-ispejjeż ma kienx projbittiv.

53. L-ewwel nett, f'dan ir-rigward għandu jkun innotat li, minkejja ċerti problemi prattiċi fl-arranġamenti tiegħu³⁶, strument bħar-rikors għal digriet għall-protezzjoni mill-ispejjeż huwa fil-prinċipju element xieraq fl-implementazzjoni tal-Artikolu 9(4) tal-Konvenzjoni u d-dispożizzjonijiet tad-Direttivi. Id-deċiżjoni fuq tali rikors tagħti l-possibbiltà tal-prevenzjoni ta' spejjeż projbittivi bil-quddiem u għalhekk fl-istess hin tneħhi ostakolu eventwali ulterjuri għat-twettiq tal-proċeduri, jiġifieri l-incertezza dwar l-ispejjeż potenzjali tal-proċeduri.

54. Jekk id-deċiżjoni fuq ir-rikors għal digriet għall-protezzjoni mill-ispejjeż diġà implementat korrettament l-Artikolu 9(4) tal-Konvenzjoni ta' Århus u d-dispożizzjonijiet korrispondenti tad-Direttivi, dan ir-riżultat ma għandux, bħala regola ġenerali, jerga' jiġi mqiegħed f'dubju. Iċ-ċaħda tar-rikors għal digriet għall-protezzjoni mill-ispejjeż jista' mbagħad ikun meqjus bħala indikazzjoni li r-riskju fir-rigward tal-ispejjeż ma pprekludix il-proċeduri. F'każijiet eċċezzjonali, madankollu, jista' jsir neċessarju li l-ispejjeż pagabbli jiġu limitati wara li, pereżempju, jitqajmu kunsiderazzjonijiet godda fil-proċeduri li huma rilevanti għall-kejl tal-interess ġenerali jew fil-każ li l-ispejjeż ikunu fil-fatt ferm oġhla milli kien mistenni meta ngħatat id-deċiżjoni fuq ir-rikors għal digriet għall-protezzjoni mill-ispejjeż.

55. Jekk min-naħa l-oħra, il-kunsiderazzjonijiet rilevanti għall-prevenzjoni ta' spejjeż projbittivi ma kinux suffiċjentement meqjusa, ma huwiex possibbli li l-ħegġa sabiex jinbdew proċeduri tintuża bħala indikazzjoni li r-riskju permissibbli fir-rigward tal-ispejjeż ma kienx projbittiv. Dan iċ-ċaħhad lir-rikorrent mid-dritt tiegħu għall-prevenzjoni ta' spejjeż projbittivi. Għall-kuntrarju, għandu jiġi żgurat li dawn id-drittijiet ikunu effettivi fil-kundanna għall-ispejjeż wara l-konklużjoni tal-proċeduri fuq il-mertu³⁷.

56. Għaldaqstant, il-fatt li, minkejja iċ-ċaħda ta' rikors għal digriet għall-protezzjoni mill-ispejjeż, ir-rikorrent ma kienx fil-fatt skoraġġut milli jibda jew ikompli bil-proċeduri jista' debitament jittiehed inkunsiderazzjoni sussegwentement għal finijiet ta' digriet fuq l-ispejjeż jekk l-obbligu tal-prevenzjoni ta' spejjeż projbittivi ikun ġie osservat fid-deċiżjoni fuq ir-rikors għal digriet għall-protezzjoni mill-ispejjeż.

36 — Ara l-Konstatazzjonijiet u rakkomandazzjonijiet ClientEarth *et vs* Ir-Renju Unit, iċċitati iktar 'il fuq fin-nota ta' qiegħ il-paġna 24 (punti 129 *et seq.*).

37 — F'dan is-sens, is-sentenza tas-17 ta' Marzu 2011, Brussels Hoofdstedelijk Gewest *et* (C-275/09, Ġabra p. I-1753, punt 37).

D – *Il-ħames domanda – limitazzjoni tal-ispejjeż f'istanzi differenti*

57. Fl-aħħar nett, is-Supreme Court tistaqsi jekk huwiex permess li jiġi adottat approċċ differenti fir-rigward tal-limitazzjoni tal-ispejjeż f'istanzi differenti. Fil-kawża prinċipali, il-protezzjoni mill-ispejjeż kienet mogħtija quddiem il-Qorti tal-Appell, iżda mhux quddiem il-House of Lords.

58. L-Artikolu 9(4) tal-Konvenzjoni u d-dispożizzjonijiet tad-Direttivi jirreferu biss għal “proċeduri” u ma jagħmlux distinzjoni bejn istanzi differenti. Huwa minnu li l-Konvenzjoni ma tirrikjedix li tkun iggarantita ċerta sistema ta’ appell, jew saħansitra appell. Madankollu, il-proċeduri koperti ma humiex konklużi sakemm id-deċiżjoni inkwistjoni ma ssirx *res judicata*. Għalhekk, b’mod kuntrarju għal dak sostnut mid-Danimarka, spejjeż projbittivi għandhom ikunu prekluzi fl-istanzi kollha³⁸.

59. Fil-prinċipju dan japplika wkoll għall-appelli pprezentati minn rikorrent li kien protett kontra spejjeż projbittivi f'istanzi preċedenti. Il-kriterju ta’ opportunitajiet ugwali għall-partijiet, li jiffirma parti mid-dritt fundamentali ta’ smiġħ xieraq³⁹ li huwa msemmi wkoll bħala prinċipju proċedurali fl-Artikolu 9(4) tal-Konvenzjoni, jipprojbixxi li r-rikorrent ikun espost għar-riskju ta’ spejjeż projbittivi fi proċeduri ta’ appell. Altrimenti, ikun hemm il-biża’ li l-kontraparti torjenta l-istrategija proċedurali tagħha b’mod li teskludi fil-prattika appell mir-rikorrent.

60. L. Pallikaropoulos għustament issostni wkoll li skont l-Artikolu 267 TFUE il-qorti jew tribunali tal-aħħar istanza biss huma marbuta li jagħmlu talba għal deċiżjoni preliminari lill-Qorti tal-Ġustizzja f’każijiet ta’ dubju dwar l-interpretazzjoni jew validità tad-dritt tal-Unjoni. Jekk domandi rilevanti jkun għandhom ma tressqux lill-Qorti tal-Ġustizzja minn qorti ta’ ġurisdiżjoni f’istanzi preċedenti, ma huwiex possibbli li permezz tar-riskji tal-ispejjeż projbittivi jkun ostakolat l-aċċess għal qorti jew tribunal li huwa marbut li jagħmel talba għal deċiżjoni preliminari.

61. Madankollu, huwa possibbli wkoll li wara deċiżjoni minn qorti ta’ istanza preċedenti, l-interess generali fil-kontinwazzjoni tal-proċeduri jispicċa jew tal-inqas jonqos. Huwa għalhekk kompatibbli mal-Artikolu 9(4) tal-Konvenzjoni u mad-dispożizzjonijiet tad-Direttivi li f’kull istanza jiġi analizzat mill-ġdid sa fejn għandhom jiġu prekluzi l-ispejjeż projbittivi.

V – **Konklużjoni**

62. Fid-dawl tal-kunsiderazzjonijiet preċedenti, nipproponi lill-Qorti tal-Ġustizzja li tiddeċiedi kif gejj:

1. Skont l-Artikolu 9(4) tal-Konvenzjoni ta’ Århus dwar l-aċċess għall-informazzjoni, il-parteciċipazzjoni pubblika fit-teħid ta’ deċiżjonijiet u l-aċċess għall-ġustizzja fi kwistjonijiet ambjentali, l-Artikolu 10a tad-Direttiva 85/337/KEE dwar l-istima tal-effetti ta’ ċerti proġetti pubbliċi u privati fuq l-ambjent, kif emendata bid-Direttiva 2003/35/KE, u l-Artikolu 15a tad-Direttiva 96/61/KEE dwar il-prevenzjoni u l-kontroll integrati tat-tniġġis, kif emendata bid-Direttiva 2003/35, huwa fil-prinċipju f’idejn l-Istati Membri li jiddeterminaw kif jevitaw li l-proċeduri ġudizzjarji koperti ma jitwettqux minħabba l-ispejjeż tagħhom. Madankollu, dawn il-miżuri għandhom jiżguraw b’mod suffiċjentement ċar u vinkolanti li l-għanijiet tal-Konvenzjoni ta’ Århus ikunu sodisfatti f’kull każ individwali u, fl-istess hin, josservaw il-prinċipji ta’ effettività u ta’ ekwivalenza u d-drittijiet fundamentali mogħtija mid-dritt tal-Unjoni.

38 — Ara wkoll, Kumitat ta’ Konformità, Konstatazzjonijiet u rakkomandazzjonijiet tal-21 ta’ Jannar 2011, *AJA et vs Spanja* (ACCC/C/2008/24, ECE/MP.PP/C.1/2009/8/Add.1, p. 20, punt 108).

39 — Sentenza *Ordre des barreaux francophones et germanophone et, iċċitata iktar ’il fuq fin-nota ta’ qiegħ il-paġna 14* (punti 29 sa 31).

2. Fl-analiżi ta' jekk l-ispejjeż tal-proċeduri humiex projbittivi, għandhom jiġu kkunsidrati ċ-ċirkustanzi oġġettivi u suġġettivi tal-każ, bil-għan li jingħata aċċess wiesa' għall-ġustizzja. L-insuffiċjenza tal-kapaċità finanzjarja tar-rikorrent ma għandhiex tohloq ostakolu għall-proċeduri. Huwa dejjem neċessarju, u għalhekk anki fid-determinazzjoni tal-ispejjeż li r-rikorrent huwa mistenni li jkollu l-kapaċità li jhallas, li jiġi kkunsidrat l-interess ġenerali fil-protezzjoni tal-ambjent fil-każ inkwistjoni.
3. Il-fatt li, minkejja ċ-ċaħda ta' rikors għal digriet għall-protezzjoni mill-ispejjeż, ir-rikorrent ma kienx fil-fatt skoraggut milli jibda jew ikompli bil-proċeduri jista' debitament jittiehed inkunsiderazzjoni sussegwentement għal finijiet ta' digriet fuq l-ispejjeż jekk l-obbligu tal-prevenzjoni ta' spejjeż projbittivi jkun ġie osservat fid-deċizzjoni fuq ir-rikors għal digriet għall-protezzjoni mill-ispejjeż.
4. Huwa kompatibbli mal-Artikolu 9(4) tal-Konvenzjoni ta' Århus u mal-Artikolu 10a tad-Direttiva 85/337 u l-Artikolu 15a tad-Direttiva 96/61 li f'kull istanza jiġi analizzat mill-ġdid sa fejn għandhom jiġu prekluzi l-ispejjeż projbittivi.